

## SINJALI TA' ŻMINIJETNA:

*Kliem bħal dan ta' Dr. Ronald G. Sultana, lecturer tas-Soċjoloġija ta' l-Edukazzjoni fl-Università, fih hafna x'tomghod... Għalhekk qegħdin nipprezentawh lill-qarrejja.*

# 'IL FEJN MIEXJA IS-SOĊJETÀ MALTJA?

Li tħares lejn il-futur jitlob eżerċizzju ta' natura soġġettiva u spekulattiva. Min-naħa l-waħda jeħtieġ li ninterpreta dak li qed jiġri f'Malta u nagħmel sens mill-bizibilju ta' attivitajiet fuq il-livelli diversi ta' ekonomija, politika u kultura, u min-naħa l-oħra jeħtieġ li nipprogetta 'l quddiem, lejn fejn dawn il-movimenti kollha se johduna. Irrid għalhekk nistqarr mill-ewwel il-limitazzjoni prinċipali ta' dak li se nikteb: kull interpretazzjoni, saħansitra deskrizzjoni, hija soġġettiva. Fi kliem ieħor dak kollu li se nargumenta hu influwenzat mill-iskala ta' valuri tiegħi u mill-ideoloġija politika tiegħi. Illum fix-xjenzi soċjali tista' tgħid kulhadd mar 'l hemm mill-fantasija pożittivista ta' l-“oġġettività” u naċċettaw li hadd ma jista' fil-fatt iwarrab in-nuċċali li l-ilwien tiegħu se jinfluwenzaw mhux biss il-mod kif naraw imma saħansitra dak li naraw. L-aktar haġa sinċiera li wieħed jista' jagħmel hi li jistqarr mill-bidu l-orizzonti tal-preġudizzju tiegħu

biex, kif jargumenta Gadamer, nikkonfrontaw lil xulxin b'mod li kemm intom bħala qarrejja kif ukoll jien inwessgħu l-ftehim tas-suġġett quddiemna.

Hu għalhekk f'postu li nistqarr mill-ewwel illi l-lenti analitika tiegħi hi waħda li tagħti preċedenza lill-ekonomija bħala fattur – jekk mhux determinanti – żgur mill-aktar influwenti biex tifhem u tispjega dak li qed jiġri f'Malta llum u fejn dan se jwassalna. Il-preċedenza lill-ekonomija tiġbor magħha wkoll il-konvinzjoni li mod leġittimu biex tagħmel sens mill-bizibilju ta' attivitajiet fid-dinja empirika li naraw madwarna hu li torganizza dan kollu fid-dawl ta' analiżi ta' poter.

Fi kliem ieħor, għal raġunijiet kemm ideoloġiċi kif ukoll minhabba l-iskala tal-valuri tiegħi, it-triq li nitlobkom timxu miegħi hi waħda li twassalna ftit għall-qofol tal-poter f'Malta, poter ekonomiku li jimmanifesta ruħu f'diversi oqsma tal-ħajja bħalma huma l-politika u l-kultura. L-ewwel pass

f'din il-mixja hu wiehed generiku: jġigfieri ħarsa ħafifa ħafifa lejn xi sinjali ta' zminijietna li, fl-opinjoni tiegħi, huma importanti għax iwassluna għall-enerġija dinamika aktar ċentrali li qed issawwar is-soċjetà kontemporanja u futura ta' Malta.

### Harsa Ġenerika

Nghaddu mela l-ewwel għall-ħarsa ġenerika. Xi jgħidu l-istudji empiriċi u xi tgħid l-istatistika fuq is-soċjetà li qed tinbena f'Malta illum?

1. L-ewwelnett jidher ċar li hi soċjetà ġeografikament dinamika. Hemm ħafna koppji li qed jitolqu raġal twelidhom biex jidhlu fil-*housing estates* tal-Gvern fi rħula oħra. Il-*Pjan ta' Struttura* jgħidilna, per eżempju, li 10% tad-djar kollha f'Malta huma fil-fatt "social housing" imtella' bil-fondi tal-Gvern. Din il-mobilità ġeografika qed tkompli tnaqqi mill-irbit soċjali li wiehed kien tradizzjonalment isib fl-irħula u l-bliet Maltin. F'artiklu reċenti, l-antropologista Boissevain<sup>(1)</sup> jargumenta li raġuni importanti biex tispjega għaliex il-festi mhux naqsu – kif kien qal li se jiġrilhom – imma ziedu fil-popolarità tagħhom hu l-fatt li permezz tal-festi ħafna jippruvaw jerggħu jistabilixxu,

imqar għal mument wiehed, is-sens ta' komunità li kellhom qabel ma telqu joqogħdu band'oħra.

2. Parti essenzjali minn din il-mobilità ġeografika hija l-**invazjoni ta' spazju** li rajna matul dawn l-aħħar 25' sena. Dan għab ħafna aktar nies flimkien f'kondizzjoni ta' kompetizzjoni għal riżorsi skarsi. Irridu nżommu f'moħħna l-fatt demografiku li l-popolazzjoni ta' Malta aktarx tizdied bi 11% (355,000 – 394,000) sas-sena 2000. Il-ġlieda għar-riżorsi bħall-art, edukazzjoni, spazju għal rikreazzjoni, eċċ. għalhekk se tizdied mhux tonqos, u dawn il-kondizzjonijiet huma l-materja prima ta' aggressività u individwalizmu kompetittiv li diġà jikkarakterizzaw lill-Maltin.

3. Huwa ċar ħafna wkoll illi element soċjali ieħor ta' importanza ewlenija huwa l-**emancipazzjoni tal-mara** mirwol li tradizzjonalment gie impost fuqha u li għal ħafna żmien huma aċċettaw. Fil-waqt li f'Malta għad ma għandniex movimenti feministi ta' natura militanti, l-ideologija ta' ugwaljanza bejn is-sessi qiegħda, aktar ma jmur, aktar tinhass. Il-partecipazzjoni tan-nisa fid-dinja formali tax-xogħol qed tizdied u għalkemm bħalissa tiffurma 26% mil-*labour force* kollu – persentaġġ pjuttost ċkejken meta nqabbluh

1. *Journal of Mediterranean Studies*, Vol. 1, No. 1, 1991.

mal-49% tal-Komunità Ewropea – dan mistenni jiżdied. Infatti, innumru ta’ haddiema mistenni jiżdied bi 30,000 sas-sena 2010 – u hafna minn dawn il-haddiema godda se jkunu nisa li tradizzjonalment kienu jagħzlu li jibqgħu d-dar jagħmlu xogħol bla hlas u mhux rikonoxxut soċjalment biex imantnu l-familja. Jekk Malta hix se tkun kapaċi jew le tohloq daqstant postijiet tax-xogħol hi kwestjoni ta’ importanza kbira. Il-qgħad f’Malta jista’ għalhekk jiehu dimensjoni bħal dak li hemm fuq il-kontinent bħalissa. Irridu niftakru li Malta ma baqgħalhiex l-għażla li kellha qabel f’sitwazzjonijiet ta’ qgħad: ftit li xejn hawn pajjizi. Ilum lesti li jilqgħu l-emigranti.

4. Fatt demografiku iehor ta’ min jikkunsidrah għar-riperkussjonijiet tiegħu fuq il-ħajja soċjali, kulturali, politika u ekonomika tal-pajż hu li sas-sena 2010 se jkun hawn f’Malta **persentaġġ kbir ta’ persuni ’l fuq mill-65**. Għas-soċjologista dan hu fattur importanti għax jindika l-probabbiltà ta’ dominanza ta’ ħsieb u ideologiji konservattivi. Huwa miż-żgħażaġh li wiehed normalment jistenna tiġdid u sfidi lejn l-ordni soċjali. L-anzjani hafna drabi jkunu jridu jikkonservaw dak li

bnew, kemm finanzjarjament kif ukoll kulturalment. Dan il-fatt demografiku b’riperkussjonijiet soċjali u politiċi qed iqajjem hafna ħsieb fl-Ewropa. Ma ninsewx li Kurt Waldheim ma tellgħuhx iż-żgħażaġh Awstrijaci. Il-mewġa ta’ fundamentalizmu u ta’ “*new right thinking*” hija waħda li aktar ma jmur, aktar qed tiġbor forza fuq il-kontinent.

5. Fl-isfera tal-familja wiehed jistenna wkoll **tibdil sustanzjali legiſlattiv**. Hu probabbli li l-apparat legalistiku Malti jkollu jaġġorna ruħu għal movimenti soċjali u kulturali li jkunu għaddewh. Minkejja illi l-abort, skond studju ta’ Carmel Tabone,<sup>(2)</sup> hu aċċettat bħala legittimu minn 31% ta’ dawk li wiegħbu l-kwestjonarju tiegħu, ma naħsibx li se jiġi legalizzat – li ma jfissirx illi l-Maltin ma jsibux toroq oħra. L-istorja se tkun differenti rigward id-divorzju. Is-sinjali huma ċari, fl-opinjoni tiegħi, illi dan ma jdumx ma jidher fl-aġenda tal-partiti politiċi l-kbar – ma ninsewx li diġà hu fuq l-aġenda ta’ l-Alternattiva, u dawn giġbu hafna simpatija bl-awdaċità tagħhom li jittrattaw suġġett meqjus jahraq.

6. Bla dubju ta’ xejn fost l-elementi l-aktar importanti li qed u ser isawru l-formazzjoni soċjali

---

2. *The Secularization of the Family in Changing Malta*, Dominican Publications, 1987.

Maltija huma l-**għażliet ekonomiċi li qed naghmlu**. Fost l-aktar influwenti huma

- (1) it-tendenza lejn il-liberalizzazzjoni tas-suq Malti;
- (2) it-tendenza lejn il-privatizzazzjoni; u
- (3) is-shubija mal-Komunità Ewropea, jekk u meta dan issehh. Naraw l-implikazzjonijiet ta' dawn l-għażliet politiċi u ekonomiċi għax iwassluna b'mod l-aktar dirett għall-element li fl-opinjoni tiegħi hu l-aktar interessanti mill-punt di vista soċjologiku: u hawn qed nirreferi għall-konsumeriżmu.

### **Tendenzi ekonomiċi u politiċi li jwasslu għall-konsumeriżmu**

(a) Nibdew bit-tendenza għal-*liberalizzazzjoni tas-suq* Malti. Il-kelma "liberalizzazzjoni" fiha nfisha timplika xi haġa pożittiva. Per eżempju, hafna nahseb li jaqblu li f'dawn l-aħħar snin kien hawn liberalizzazzjoni tas-suq tal-kelma, biex insejjahlu hekk. Wiehed jista' jgħid b'aktar liberta' dak li jrid mingħajr biża' ta' riperkussjoni negattiva. Min-naħa l-oħra, is-suq jista' tant jiġi mdamdam bi kliem li forsi wiehed jitlef is-sinjifikat tal-komunikazzjoni, u l-pluraliżmu fl-espressjoni

jirriduċi ruħu għal li kulhadd ighid li jrid basta qal xi haġa. Meta niġu għas-suq finanzjarju, il-liberalizzazzjoni ggħib magħha problemi ta' natura simili. Haġa ovvja hafna li s-swieq tagħna mtlew bi prodotti ta' konsum... qatt ma niftakar daqshekk diversità ta' ikel, hwejjeg, logħob. Inholqu possibiltajiet godda biex irrelazzjonijiet soċjali tagħna bejnietna jieħdu xejriet oħra, xejriet li normalment nassoċjawhom ma' soċjeta' ta' konsum.

F'dal-kuntest irrid insemmi illi għal grupp importanti ta' persuni – dawk li fis-soċjologija nsejnhulhom "*merchant capitalists*" li Malta dejjem kellhom poter qawwi, saħansitra matul il-perjodu kolonjali Inġliż – il-liberalizzazzjoni tas-suq u l-konsumeriżmu li dan għab miegħu rrinforzaw il-pożizzjoni ta' poter tagħhom, u għalkemm qed ikollhom jissieltu bejniethom għal vantaġġ fis-suq, xorta waħda għandhom interessi komuni li jorbtuhom flimkien biex jiffurmaw klassi soċjali influwenti. Il-prodotti li dan il-grupp qed jipprovdur fis-suq jinhatfu mill-Maltin b'mod li, għal min jistudja l-formazzjoni soċjali ta' pajjiż, huwa tassew interessanti. Kif jargumenta kemm Weber, imma b'mod eċċellenti u reċenti Pierre Bourdieu,<sup>(3)</sup> aħna lkoll nużaw irrizorsi materjali u simboliċi li

jipprovvilna s-suq biex nidentifikaw ma' gruppi u niddistingwuhom minn oħrajn. Liema hwejjeġ nilbsu u kif nilbsuhom, x'nieklu, kif u fejn nieklu, fejn u kif nirrikreaw ruħna, huma kollha attivitajiet li permezz tagħhom niddefinixxu min u fejn aħna fissoċjetà, u fejn nixtiequ nkunu. Permezz ta' dawn l-aktivitajiet u materjal simboliku li aħna nqarrbu jew inbiegħdu d-distanzi soċjali bejnietha.

L-argument tiegħi hu li l-proliferazzjoni ta' prodotti ta' konsum, l-aktar f'soċjetà ġeografikament żgħira li tiffa' 'l kulhadd fuq xulxin, qed twassal għal stat li d-distinzjonijiet ta' klassi jikbru. Ma ninsewx illi riżultat tal-liberalizzazzjoni tas-suq hu mhux biss "wage spiralling" imma wkoll tiżdied ir-relattività bejn il-pagi għax dawn jiġu jiddependu hafna aktar minn mekkaniżmi ta' "supply u demand" milli minn politika soċjali bbażata fuq valuri mhux teknokratiċi. Il-fatt li jien nista' nonfoq iżjed minnek ifisser li jien nista' nixtri prodotti oħra – mhux neċessarjament "aħjar" minn tiegħek imma li bħalissa fis-suq igawdu ċertu prestiġju – biex niddistingwi ruħi minnek. Dan nistgħu narawh anke fl-edukazzjoni.

L-edukazzjoni f'sistema liberalizzata – fejn naraw proliferazzjoni ta' skejjeġ privati jikkompetu bejniethom u ma' daww ta' l-istat – ħolqot sitwazzjoni fejn il-konsum ta' certifikati u ta' lezzjonijiet tal-privat isir għan kważi awtonomu fejn l-importanti hi d-distinzjoni li jien nista' jkollni fuq haddieħor. F'dan kollu, oħvjament, is-sens veru ta' l-edukazzjoni jintilef. L-edukazzjoni ssir mod simboliku ieħor biex jien nidher aħjar mill-oħrajn. Każ klassiku hu l-konsum tal-lezzjonijiet privati. Nafu, minn studju ta' Falzon u Busuttill,<sup>(4)</sup> illi 'l fuq minn 70% ta' l-istudenti fl-iskejjeġ primarji tal-Gvern imorru l-privat. In-numru hu akbar fis-sekondarji, fejn kważi 83% jattendu privatijiet.

Il-liberalizzazzjoni tas-suq u l-ġirja wara l-konsum toħloq mhux biss aktar firdiet materjali u kulturali bejn gruppi ta' nies, imma wkoll toħloq pressjoni biex wieħed jikkonsma dejjem aktar. U hawn nidhlu fiċ-ċirku vizzjuż li tant analizza tajjeb Marcuse u l-bqija tal-ħassieba fl-iskola ta' Frankfurt. Il-produzzjoni – u fil-każ tagħna, l-importazzjoni – immirata għall-konsum u mhux minħabba ħtiġiet veri johlolqu sitwazzjoni fejn il-

3. *Distinction: A Social Critique of the Judgement of Taste*, Cambridge, Mass: Harvard Univ. Press, 1982.

4. *Private Tuition in Malta*, B. Educ. Hons. dissertation, 1988.



*Il-Papa ġie u mar...  
u l-valuri fejn qegħdin?*

bejjiegh irid jipperswadi lill-klijent li ma jistax ikun ferħan jekk ma għandux jew ma għandhiex l-aħħar “*gadget*” jew l-aħħar “*look*”. U hekk naraw, kif fil-fatt qed naraw f’Malta, illi l-industrija tar-reklamar qed issir dejjem aktar sofistikata, u fejn min ma jasalx biex jixtri jkollu jissellef bil-“*hire purchase*”, inkella jisraq.

Hu interessanti li wiehed jinnota li bħalissa l-kwestjoni tas-serq qed issir waħda viżibbli hafna, u ġie suġġerit f’editorjal ta’ gazzetta illi dil-problema se tiehu dimensjoni politika. Min la għandu

paga u lanqas irid jissellef jew jisraq jahdem fit-tieni, it-tielet u anke r-raba’ “*job*”. L-ekonomija informali hawn Malta hija kbira hafna – E.P. Delia<sup>(5)</sup> jikkalkula li tammonta għal 10% tal-GDP. Fir-riċerka tiegħi fl-iskejjel tas-snaġġa’ sibt li ‘l fuq minn 55% tas-600 studenta involuti jahdmu *part-time work* qabel is-sittax-il sena. 70% tas-subjien ta’” 15-il sena fil-fatt jahdmu fis-sajf, jew matul iż-żmien ta’ l-iskola, inkella kemm fis-sajf kif ukoll fix-xitwa.

Interessanti li l-flus imorru fuq konsum ta’ hwejjeġ, sigaretti,

5. *The Task Ahead*, Confederation of Private Enterprise, 1987.

*make-up*, karrozzi u muturi. Numru sostanzjali minnhom, kwazi 39% minn dawk li jaħdmu, jagħtu persentaġġ ta' flus li jaqilgħu lill-ġenituri tagħhom. Dal-fatt jindika jew li fil-fatt f'Malta għandna sitwazzjoni ta' *faqar assolut* fejn xi familji – u dawn m'humieq f'it – jinsabu tassew fil-bżonn, inkella li għandna sitwazzjoni ta' *faqar relattiv*, fejn minhabba l-kilba għall-konsum għal hwejjeg ta' kumdità xi familji jhossu l-ħtieġa għall-flus. Dan, ovvjament, għad-dannu tal-futur edukattiv u l-progress fil-ħajja tax-xogħol ta' wliedhom.

(b) Nagħtu issa daqqa ta' għajn hafifa lejn it-tieni tendenza ekonomika li nnutajt, jiġifieri tendenza għall-*privatizzazzjoni*. Din ukoll qed ikollha hafna riperkussjonijiet soċjali li whud minnhom diġà semmejthom f'it qabel. Il-privatizzazzjoni – mhux biss ta' l-edukazzjoni imma issa wkoll tas-saħħa, per eżempju – fil-każ ta' Malta tohloq suq parallel għal dak ta' l-istat. Xi whud isostnu li dan ikabbar l-possibiltà ta' għażla u fl-istess ħin iniggeż lill-istat biex joffri servizzi aħjar biex jibqa' kompetittiv. Il-problema hi fil-fatt illi gruppi, biex ma ngħidx klassijiet soċjali, li jistgħu finanzjarjament għandhom, aktar ma jmur, aktar possibiltà li jixtru vantaġġi u privileġġi li oħrajn ma għandhomx. Fi kliem ieħor, mhux biss dawn il-gruppi se

jiddistingwu ruħhom, fis-sens Weberjan, minn oħrajn minhabba l-*patterns* ta' konsum tagħhom, imma wkoll se jkollhom *life-chances* aħjar. B'dan il-mod ukoll id-distinzjoni bejn il-klassijiet għad tibqa' tikber. Però dan mhux kollu.

L-esperjenza ta' politika ta' privatizzazzjoni f'pajjiżi oħra, jekk tittiehed sa ċertu livell, turina li drittijiet *jibdeu isiru eskusivi* għal min jista' jhallas għall-istess dritt. Hekk ma jibqagħlekx dritt għall-kura ta' saħħtek, għall-edukazzjoni, għal post fejn tmidd rasek jekk ma tistax thallas. F'soċjetà fejn il-kapital u l-konsum jieħdu prijorità, *person rights* ikollhom iċiedu posthom għal *property rights*. Ovvjament, m'iniex qed ngħid li Malta bilfors se jiġri hekk. F'ċerti aspetti qed naraw il-konsolidazzjoni, mhux it-tnehhija tal-*welfare state* u l-*welfare society*. Biss il-privatizzazzjoni fl-aħħar mill-aħħar, fil-logika u d-dinamika tagħha stess, ma għandhiex interess illi soċjetà partikolari tinvesti fil-*welfare*, għax fl-aħħar mill-aħħar dan il-*welfare fund* jiġi mit-taxxi, l-għadu ta' min għandu l-kapital.

(c) L-aħħar fattur ekonomiku li nixtieq nikkunsidra, qabel ma niġbor flimkien it-truf ta' dak li argumentajt s'issa fil-konklużjoni tiegħi, hu l-possibiltà li *Malta tidhol formalment fil-Komunità Ekonomika ta' l-Ewropa*. Bla

dubju ta' xejn jekk dan isehh se jgib bidliet kbar f'pajjiżna. Iz-żewġ partiti l-kbar jaqblu fuq dal-fatt, għalkemm il-Partit Nazzjonalista jinsisti li din is-shubija se għib għid materjali u kulturali għal Malta, waqt li l-Partit Laburista, fiż-żewġ publikazzjonijiet tiegħu fuq is-sugġett, igħid li l-klassi tal-haddiema kif ukoll xi tipi ta' intrapriżi Maltin se jintlaqtu hażin. Johroġ ċar ukoll il-fatt li l-politika ta' newtralità u non-allinjament li s'issa haddnet Malta se jkollha tiġi abbandunata għax il-Komunità Ewropea tesigi ko-operazzjoni mill-membri kollha rigward dik li hi politika ta' difiża u sigurtà. Riperkussjoni oħra ta' shubija tista' tkun li Malta ssib ruhha bħala *third class member* f'organizzazzjoni li thares l-aktar l-interessi tal-pajjiżi l-kbar, għad-dannu ta' l-ekonomija u l-politika relattivament indipendenti tagħna.

Ovvjament iż-żmien għad jagħti parir dwar jekk dawn ir-riservi serji fuq is-shubija humiex allarmanti jew reali. Li hu ċert hu illi Malta jkollha tghaddi minn bidliet kbar ekonomiċi, soċjali, politiċi, u kulturali. Biżżejjed niftakru li l-politika preżenti fl-Ewropa hi waħda li tinkoraġixxi mobilità geografika ta' individwi u ta' intrapriżi – għalhekk l-invażjoni kulturali, per eżempju, fuq l-identità Maltija se tkompli, u ċertament mhux tinaqqas. F'ċertu

sens dan diġà qed jinħass għax il-prodott ta' konsum kif ukoll il-kapital simboliku ta' preġġu f'Malta kontemporanja huma Ewropej. Ir-relazzjoni bdiet minn ċerti inhawi. Fl-università, per eżempju, hemm għaddejja kampanja favur l-ilsien Malti u l-argument hu li l-poplu Malti qed jitlef saħansitra l-lingwa tiegħu. Fl-opinjoni tiegħi dil-kampanja hi xi ftit allarmista – anke fl-utilizzazzjoni tal-grafika li jużaw fil-*posters* tagħhom, per eżempju. Madankollu hi ta' interess soċjoloġiku għax turi biża' li l-identità Maltija qed tiġi kolonizzata. Ta' min jinnota wkoll li dal-biża' ta' *neo-kolonizzazzjoni* diġà qed isib eku politiku, bħal per eżempju fid-diskors tal-kap ta' l-oppożizzjoni għas-Sette Giugno ta' dis-sena.

### Konkluzjoni

Nixtieqi li fl-ahharnett niġbor it-trufijiet tal-hafna sinjali ta' żminijietna li identifikkajt u li nishaq fuq il-punt ewlieni li, fl-opinjoni tiegħi jikkarakterizza s-soċjetà Maltija li qed tinbena u li se timmatura fil-bidu tas-seklu li jmiss. Kif diġà għedt, *dan hu l-konsumeriżmu li b'diveri modi qed jinwadi tant aspetti differenti tal-hajja Maltija*, u li naħseb illi d-dhul tagħna fis-suq Ewropew ma jistax ma jsaħhaħx din it-tendenza.



X'inhi l-problema tiegħi bil-konsumeriżmu? Forsi kieku kien Weber li qed janalizza kien itemm il-hidma tiegħu hawn: għal dan il-kittieb kbir, xogħol is-soċjoloġista jintemm wara li tkun saret id-deskrizzjoni u l-analisi. L-interpretazzjoni jekk tendenzi soċjali kinux 'tajbin' jew 'ħżiena', qal hu – b'ċerta ironija, naħseb – aħjar jithallew f'idejn il-qassisin u l-politikanti! Però f'dil-ħaġa naqbel ħafna aktar mat-tradizzjoni normattiva ta' Marx. U għalhekk ngħid x'naħseb jien fuq is-soċjetà ta' konsum li qed tinbena.

L-ewwelnett hemm riperkus-sjonijiet politiċi li, minkejja d-diskors kollu tal-politikant Malti dwar demokrazija, djalogu u parteċipazzjoni, fil-fatt naraw id-demokrazija tittiekel minn gewwa. Iċ-ċittadin jista' jkollu tliet tipi ta' relazzjonijiet ma' l-istat u ma' l-istituzzjonijiet tal-pajjiż li fih iġhix. L-ewwel relazzjoni hi dik li torbtu ma' dawn l-istituzzjonijiet bħala *membri*, fejn għandu sehem u sħubija attiva fl-istituzzjoni li, flimkien ma' membri oħra, imexxi u jikkontrolla. Ċittadin jista' jiehu rwol ta' *klijent*, li għalhekk jittama li jiehu s-servizzi mill-istituzzjonijiet li tradizzjonalment qdewh, basta jagħmel il-kontribuzzjoni zġhira tiegħu. Iċ-ċittadin *konsumatur*, iżda, la għandu l-impenn għall-istituzzjonijiet li għandu iċ-ċittadin

membri, u lanqas ir-relazzjoni ta' kuntratt informali li għandu iċ-ċittadin klijent. Iċ-ċittadin konsumatur jivvalorizza biss dik l-istituzzjoni li l-aktar taqdi fil-pront u bl-aħjar mod il-ħtiġiet immedjati tiegħu. Jekk l-istituzzjoni ma taqdihx, imur x'imkien ieħor. Xejn impenn, xejn rabtiet, u l-ebda relazzjoni għajr dik teknokratika, dik li fil-filosofija kritika tissejjaħ *means-ends rationality*.

Fejn iwassalni dan l-argument tiegħi? Iwassalni biex nargumenta ma' Marcuse li l-konsumeriżmu jnezza' lill-bniedem – u liċ-ċittadin Malti – mill-valuri ta' impenn politiku soċjali u jirrendih persuna b'dimensjoni waħda li ssib is-sodisfazzjon tagħha fl-aħħar *gadget* li jesponi s-suq. Iwassalni wkoll biex nargumeta favur dik it-tip ta' razzjonalità emancipatorja li kultant ħakmet lill-movimenti soċjali li b'impuls utopiku ħadmu favur dinja fejn ir-relazzjonijiet soċjali jiffavorixxu l-ugwaljanza, l-umanità u l-ġustizzja, u fejn l-iżvilupp ta' l-individwi jġib 'il quddiem ukoll il-kollektività soċjali. Dan l-impuls utopiku fejn il-valuri u mhux ir-razzjonalità teknokratika jieħdu preċedenza nsibuh f'movimenti ekoloġisti, fil-feministi, fil-paċifisti, f'xi għaqdiet tal-ħaddiema. Żgur li ma nsibuhx fil-partiti politiċi ewlenin ta' Malta jew fil-Knisja istituzzjonali Maltija ta' llum. □